

ठळक बातम्या

- इस्रोच्या EOS-05 या भूनिरीक्षण उपग्रहाचं आज पहाटे यशस्वी प्रक्षेपण
- कृष्णजन्मोत्सवाचा सर्वत्र उत्साह
- नेपाळमध्ये पूरबळींची संख्या १ हजार २८२वर, ५ हजारापेक्षा जास्त अद्याप बेपत्ता
- चायना मास्टर्स बॅडमिंटन स्पर्धेत पुरुष दुहेरीच्या उपान्त्यपूर्व फेरीत सात्विक साईराज रांकीरेड्डी आणि चिराग शेटी यांचा सामना डेन्मार्कच्या जोडीशी होणार / किदंबी श्रीकांतचा एकेरीत पराभव

आणि

- अमेरिकन खुल्या टेनिस स्पर्धेत कॅरेन खचानोव्हनं चतुर्थ मानांकित फीलिक्स ऑजर अलियासीमला दिला पराभवाचा धक्का

<><><><><>

इस्रो अर्थात भारतीय अंतराळ संशोधन संस्थेने EOS-05 या भूनिरीक्षण उपग्रहाचं आज पहाटे आंध्र प्रदेशात श्रीहरिकोटा इथल्या सतीश धवन अंतराळ केंद्रावरून यशस्वी प्रक्षेपण केलं. हे प्रक्षेपण आज पहाटे २ वाजून ५५ मिनिटांनी GSLV-F17 रॉकेटच्या माध्यमातून करण्यात आलं. रॉकेटच्या उड्डाणानंतर १८ मिनिटांनी २ हजार ३६७ किलो वजनाचा हा उपग्रह त्याच्या नियोजित कक्षेत स्थापित करण्यात आला. पृथ्वीला स्वतःभोवती एक प्रदक्षिणा पूर्ण करायला जितका वेळ लागतो, तेवढ्याच वेळात हा उपग्रह पृथ्वीभोवती एक प्रदक्षिणा पूर्ण करेल, अशा कक्षेत त्याची स्थापना केली आहे. या उपग्रहामुळे भूनिरीक्षणाची भारताची क्षमता अधिक बळकट होणार आहे. या उपग्रहामुळे मिळणारी माहिती कृषी, नैसर्गिक संसाधनांचं निरीक्षण आणि आपत्ती व्यवस्थापन या क्षेत्रामध्ये उपयुक्त ठरणार आहे, असं इस्रोचे अध्यक्ष व्ही. नारायणन यांनी सांगितलं आहे.

या यशस्वी प्रक्षेपणाबद्दल प्रधानमंत्री नरेंद्र मोदी यांनी कौतुक केलं आहे. इस्रो आणि भारतीय उद्योगक्षेत्र यांच्यातल्या वाढत्या भागीदारीमुळे देशाच्या अंतराळ कार्यक्रमाचा विस्तार

होत असून, संपूर्ण अंतराळ परिसंस्थेमध्ये भारताची क्षमता वाढत असल्याचं त्यांनी समाज माध्यमावरच्या संदेशात म्हटलं आहे.

संरक्षण मंत्री राजनाथ सिंह यांनीही उपग्रह प्रक्षेपणाच्या यशाचं कौतुक केलं आहे. ईओएस-०५ भारताच्या भूनिरीक्षण क्षमतांना बळकट करणार असून अंतराळ कार्यक्रमाची वाढती प्रगल्भता दर्शवत असल्याचं सिंग म्हणाले.

<><><><><>

नवी दिल्ली इथं आजपासून ब्रिक्स देशांच्या मुख्य न्यायाधीशांच्या परिषदेला सुरुवात होत आहे. या मंचावर ब्रिक्सच्या सदस्य देशांमधले मुख्य न्यायाधीश, सर्वोच्च न्यायालयाचे न्यायाधीश तसंच विधिज्ञ सहभागी होत आहेत. या परिषदेचं यजमानपद भारताचं सर्वोच्च न्यायालयाकडे आहे. भारताचे सरन्यायाधीश, रशिया, चीन, इजिप्त, इंडोनेशिया, संयुक्त अरब अमिराती, बेलारूस, कझाकस्तान, दक्षिण आफ्रिका, इराण आणि उझबेकिस्तान इथल्या न्यायिक शिष्टमंडळांच्या प्रमुखांशी द्विपक्षीय चर्चा करतील. तीन दिवस चालणाऱ्या या परिषदेमुळे सहभागी न्यायसंस्थांना न्यायदान प्रक्रिया, आंतरराष्ट्रीय वाद निवारण, तंत्रज्ञान आणि शाश्वत विकास यांसारख्या समकालीन मुद्द्यांवर चर्चा करण्यासाठी एक व्यासपीठ मिळणार आहे.

<><><><><>

श्रावण वद्य अष्टमी, 'जन्माष्टमी'च्या सणाचा उत्साह आज देशभरात दिसून येत आहे. उत्तर प्रदेशात मथुरा आणि वृंदावनमध्ये आज रात्री १२ वाजता कृष्णजन्मोत्सव आयोजित करण्यात आला आहे. उत्तर प्रदेशचे मुख्यमंत्री योगी आदित्यनाथ या सोहळ्यात सहभागी होणार आहेत. देशभरात कृष्ण मंदिरांना आकर्षक सजावट करण्यात आली आहे. महाराष्ट्रात उद्या दहीहंडी उत्सव साजरा होईल. महाराष्ट्रातही सर्वत्र जन्माष्टमी निमित्त विविध धार्मिक कार्यक्रमांचं आयोजन करण्यात आलं आहे. विविध कृष्ण मंदिरांमध्ये भगवान श्रीकृष्णाच्या जीवनातील विविध प्रसंगांचं चित्रण करणारी सजावट करण्यात आली आहे. राष्ट्रपती द्रौपदी मुर्मू यांनी देशवासियांना जन्माष्टमीनिमित्त शुभेच्छा दिल्या आहेत. भगवान श्रीकृष्णांचं चरित्र भारतीय संस्कृतीच्या अजरामर मूल्यांचं प्रतीक असल्याचं त्यांनी म्हटलं आहे. भगवान श्रीकृष्णांनी सांगितलेल्या उपदेशानुसार प्रत्येकाने एकता, शांती आणि सलोखा या तत्वांचं पालन करावं, असं आवाहन उपराष्ट्रपती सी पी राधाकृष्णन यांनी केलं आहे.

आकाशवाणी मुंबई
राष्ट्रीय बातमीपत्र - दुपारी १.३० वाजता
४ सप्टेंबर २०२६ - शुक्रवार

प्रधानमंत्री नरेंद्र मोदी यांनी म्हटलंय की कृष्णचरित्राचं स्मरण प्रत्येकाच्या जीवनात आनंद आणि ऊर्जा निर्माण करतं.

केंद्रीय गृहमंत्री अमित शहा आणि संरक्षण मंत्री राजनाथ सिंग यांनीही जन्माष्टमीनिमित्त देशवासियांना शुभेच्छा दिल्या आहेत.

<><><><><>

बेल्जियमचे प्रधानमंत्री बार्ट दे वीव्हर आज मुंबई दौऱ्यावर असून भारत-युरोपीय संघ मुक्त व्यापार कराराबाबत भारत-बेल्जियम उच्चस्तरीय संवादात ते सहभागी होणार आहेत. केंद्रीय वाणिज्य आणि उद्योगमंत्री पियूष गोयल आणि मुख्यमंत्री देवेंद्र फडणवीस हेदेखील या कार्यक्रमात भाग घेतील. मुंबईच्या वांद्रे-कुर्ला संकुलात आज दुपारी हा कार्यक्रम होणार आहे.

<><><><><>

नेपाळमध्ये आलेल्या महापुरातल्या मृतांची संख्या १ हजार २८२वर पोहोचली आहे तर ५ हजारापेक्षा जास्त जण अद्याप बेपत्ता आहेत. या दुर्घटनेतल्या मृतांची ओळख पटवण्यासाठी नेपाळनं डीएनए चाचण्या करायला सुरुवात केली आहे. दरम्यान, नेपाळच्या त्रिशुली इथल्या जलविद्युत प्रकल्पाच्या बोगद्यात गेले १० दिवस अडकेल्या दोघांची आज सुटका करण्यात आली. आत्तापर्यंत १२ हजारापेक्षा जास्त जणांना वाचवण्यात आपत्कालीन पथकांना यश आलं आहे. नेपाळ-तिबेट सीमेवर २६ ऑगस्ट रोजी अचानक आलेल्या या महापुरामुळे उत्तर आणि मध्य नेपाळमधली अनेक गावं, खेडी उद्ध्वस्त झाली आहेत.

<><><><><>

शेन्झेन इथं सुरू असलेल्या 'चायना मास्टर्स सुपर 750' बॅडमिंटन स्पर्धेतल्या पुरुष एकेरीच्या उपांत्यपूर्व फेरीत भारताच्या किदाम्बी श्रीकांतचं आव्हान आज संपुष्टात आलं. हाँगकाँगच्या ली चेऊक यिऊबरोबर झालेल्या सामन्यात त्याला १६-२१, १६-२१ असा पराभव पत्करावा लागला.

पुरुष दुहेरीत सात्विक साईराज रांकीरेड्डी आणि चिराग शेटी या जोडीचा सामना उपांत्यपूर्व फेरीत डेन्मार्कच्या किम अँस्ट्रिप आणि अँडर्स स्कारूप रासमुसेन या जोडीबरोबर संध्याकाळी ४ वाजता आहे.

महिला एकेरीत तन्वी शर्मा हिला जपानच्या टोमोका मियाझाकीकडून तीन गेम्सच्या लढतीत पराभव पत्करावा लागल्यानं 'राउंड ऑफ १६' मधूनच बाहेर पडावं लागले. तसंच, मिश्र दुहेरीत ध्रुव कपिला आणि तनिषा क्रस्टो यांचं आव्हानही संपुष्टात आलं.

<><><><><>

अमेरिकन खुल्या टेनिस स्पर्धेत पुरुष एकेरीत कॅरेन खचानोव्ह यानं जागतिक क्रमवारीत चौथ्या स्थानावर असलेल्या फिलिक्स ऑजर अलियासीम याला पराभवाचा धक्का दिला. ३ तास चाललेला हा सामना त्यानं ६-७, ६-३, ६-२, ६-२ असा जिंकला आणि तिसऱ्या फेरीतलं स्थान निश्चित केलं. दुसऱ्या सामन्यात डेन स्वीनी यानं १३व्या क्रमांकावर असलेला लॉरेंझो मुसेटी याच्यावर ६-३, ६-१, ६-२, ६-२ अशी मात केली. दरम्यान, कार्लोस अल्काराज, टेलर फ्रिट्झ, अलेक्झांडर बुबलिक, फ्रान्सिस टिआफो, अलेक्झांडर इवेरेव्ह, लर्नर टिएन यांनी आपापल्या प्रतिस्पर्ध्यांवर मात करून तिसऱ्या फेरीत प्रवेश केला. महिला एकेरीत अमांडा अनिसिमोव्हा, नाओमी ओसाका, इगा श्वियांतेक, लिंडा नोस्कोव्हा, एलिना स्वितोलीना, एकातेरीना अलेक्झांड्रोव्हा, कॅरोलीना मुकोव्हा, एलेना रिबाकीना, कोको गॉफ, मिरा अँड्रीव्हा यांनी आपापले सामने जिंकून तिसरी फेरी गाठली.

<><><><><>

एअर इंडियाच्या दिल्ली-फुकेत विमानाच्या वैमानिकानं अमली पदार्थाचं सेवन केल्याची बाब गंभीर असून नागरी विमान वाहतूक संचालनालयानं यावर योग्य ती कारवाई करावी, अशी शिफारस विमान अपघात अन्वेषण संस्थेनं केली आहे. ४ ऑगस्ट रोजी फुकेत इथून दिल्लीला येणारं हे विमान अचानक ३०० फूट खाली आलं आणि यात अनेक लोक जखमी झाले होते. या प्रकरणाचा प्राथमिक तपास अहवाल संस्थेनं आज सादर केला. या प्रकरणाचा अधिक तपास सुरू आहे.

<><><><><>

राष्ट्रीय बाल हक्क संरक्षण आयोगाने देशव्यापी मोहिमेंतर्गत गेल्या अडीच महिन्यात तीन हजार आठशेहून अधिक बालकामगारांची सुटका केली. केंद्रीय महिला आणि बालविकास मंत्रालयाने ही माहिती दिली आहे. आयोगाने १२ जून पासून ३१ ऑगस्टपर्यंत चालवलेल्या या विशेष मोहिमेबरोबर जागरूकता मोहिमही राबवली. राज्य सरकारे, पोलीस आणि संबंधित संस्थांच्या मदतीने बालकामगारांच्या पुनर्वसनाचं कामसुद्धा आयोगाने केलं.

आकाशवाणी मुंबई
राष्ट्रीय बातमीपत्र - दुपारी १.३० वाजता
४ सप्टेंबर २०२६ - शुक्रवार

<><><><><>

ऑस्ट्रेलियाविरुद्धच्या आगामी मालिकेसाठी भारताच्या १९ वर्षांखालील संघात निवड झालेल्या रोहित यादव याच्यावर भारतीय क्रिकेट नियामक मंडळाने २ वर्षांची बंदी घातली आहे. रोहित याने आपल्या वयाबाबत चुकीची माहिती दिल्याचा आरोप मंडळाने केला आहे. रोहितकडे त्याच्या जन्माचं वर्ष दाखवणारी तीन वेगवेगळी जन्म प्रमाणपत्रे आढळली आहेत, त्यामुळे त्याच्यावर दोन वर्षे देशांतर्गत क्रिकेट खेळायला बंदी घालण्यात आली आहे.

<><><><><>

देशाच्या विविध भागात मान्सून पुन्हा सक्रीय झाला असून हरियाणा, चंडीगढ, हिाचल प्रदेश, उत्तराखंड, पश्चिमी उत्तरप्रदेश, बिहार, झारखंड आणि ईशान्येकडच्या राज्यांमध्ये मुसळधार पाऊस पडण्याची शक्यता आहे. जम्मू काश्मीर, कर्नाटक, राजस्थान, पश्चिम बंगालमधला हिमालयीन प्रदेश, तसंच अंदमान आणि निकोबार बेटांवर विजेच्या कडकडाटासह वादळी पाऊस पडण्याची शक्यता आहे. हवामान शास्त्र विभागाने मध्यप्रदेशात सर्वत्र मुसळधार पावसाचा ऑरेंज अलर्ट दिला आहे.

//<><><><><> //